

న్నాడో కాస్త ఆలోచించేవాడు. అతని స్వభావానికి ఇలాంటి బెదిరింపులకు అసలు లొంగకూడదు. తన పదవి ఉన్నా పోయినా లెక్కచేయకుండా పానకాలును బయటకు సాగనంపాలి. కానీ అతని మీద అప్పటివరకు పదవిని కాపాడుకోవటం ఎంత అవసరమో వివరంగా బోధించిన ప్రభు మాటల ప్రభావం పడింది. అదీకాక పాదరసం కంటే చురుకుగా పరుగులు పెట్టే అతని మేధ ఆదిత్య పుణ్యమా అని కాస్త మొద్దుబారింది. అందుకే అతను తన స్వభావానికి విరుద్ధంగా ఇంతసేపు పానకాలు తో మాట్లాడుతున్నాడు.

మరొకపక్క పానకాలు తక్కువవాడు

కాదు. తను ఇప్పుడు సంతకం పెట్టకపోతే వెంటనే తన ఎమ్మెల్యేల మద్దతు ఉపసంహరించుకుంటాడు. తన ప్రభుత్వం పడిపోతుంది. అధికారంలోకి వచ్చిన దగ్గర నుండి తను ఎంత ప్రయత్నం చేసినా చాలీచాలని బలంతో సాధించింది ఏమీ లేదు. రాష్ట్రమంతా కరువు కోరల్లో చిక్కి విలవిలలాడుతోంది. ఇలాంటి పరిస్థితుల్లో ఎన్నికలంటే తన పార్టీకి ఎవరూ ఓటేయ్యరు.

అతని సందిగ్ధం గమనించినట్లు నవ్వాడు పానకాలు. “నీకు మరొకదారి

లేదు అబ్బాయీ! సంతకం పెట్టు” అన్నాడు.

మహేష్ ఏ మాత్రం ఆలోచించినా.. పానకాలు బెదిరించటం తప్ప మరేమీ చేయలేదని గ్రహించేవాడు. ప్రభుత్వానికి మద్దతు ఉపసంహరించి బయటకు వెళ్ళి మళ్ళీ ఎన్నికలకు కారణమయితే, వారి గ్రూపు ఎమ్మెల్యేలు అసలు గెలవలేరు. ఆ బెదిరింపులకు లొంగి సంతకం పెట్టడం వలన తను అతని సాలెగూడులో చిక్కుకుంటున్నానని అతను అర్థం చేసుకోలేకపోయాడు. ఎవరో అతని బుర్రలో నుండి తెలివితేటల్ని దొంగిలించినట్లు అతని మెదడంతా బ్లాంక్ గా ఉంది.

అలాంటి రోజు వచ్చి తన పని కోసం పట్టుబట్టటం పానకాలు అదృష్టం. మహేష్ దురదృష్టం.

ఎన్నికలుగా ఆలోచించినా మరొక మార్గం తట్టలేదు మహేష్ కి. చివరకు సందేహిస్తూనే ఫైలు మీద సంతకం పెట్టాడు.

ఫైలు తీసుకుని విజయగర్వంతో బయటకు నడిచాడు పానకాలు.

బయటకు వెళ్ళిన పానకాలు సరాసరి నరహరి దగ్గరకు వెళ్ళాడు. నరహరి మహేష్ మంత్రివర్గంలో ఒక మంత్రి.

నరహరిది రాజకీయ కుటుంబం. అతని జిల్లాలోనే కాకుండా చుట్టుపక్కల జిల్లాల్లో కూడా జనాల మధ్య అతని కుటుంబానికి మంచి పట్టు ఉంది. అంగట్లో అన్నీ ఉన్నా అల్లుడినోట్లో శని ఉందన్నట్లు.. దురదృష్టం కొద్దీ అతని రాజకీయ నిర్ణయాలు ఎప్పుడూ తప్పే అవుతుంటాయి. పరమపదసోపాన పటంలోని పాముల బారినపడిన వాడిలా ఎప్పటికప్పుడు జారి అట్టడుగుకు చేరటం అతని హాబీ.

ఈసారి అతను సరయిన సమయంలో సరయిన నిర్ణయం తీసుకున్నాననుకున్నాడు. రాజకీయ యవనిక మీద

మహేష్ కనపడగానే అతను త్వరలో అత్యున్నత స్థానానికి చేరుకుంటాడని అంచనా వేశాడు. వెంటనే అతని పార్టీలో చేరాడు. అంతేకాదు, తనతోపాటు తన అనుయాయుల్ని చేర్చాడు.

అనుకున్నట్లే మహేష్ అనుకూల పవనాలు రాష్ట్రమంతా వీచాయి. నరహరి వర్గం కూడా మహేష్ పుణ్యమా అని ఎన్ని కల్లో మంచి మెజారిటీతో నెగ్గారు. అయితే సమస్యల్లా.. నరహరి అది తన బలమే అనుకోవటం మొదలుపెట్టాడు. ప్రస్తుతం అతని చేతిలో ఇరవై మంది దాకా ఎమ్మెల్యేలు ఉన్నారు. మహేష్ అతని బలాన్ని గుర్తించి అతనికి మంత్రి పదవి ఇచ్చాడు.

అయితే నరహరి మంత్రి పదవితో తృప్తి పడలేదు. ఇంకా ఏదో కావాలని ఆరాటపడ్డాడు. అతని అనిశ్చితిని ప్రతిపక్ష పార్టీ వాడుకోవడం దలచింది.

అతని చేతిలో ఉన్న ఎమ్మెల్యేలను పార్టీ నుండి బయటకు తీసుకువచ్చి ప్రతిపక్ష పార్టీలో కలిపితే బలం లేక ప్రభుత్వం కూలిపోతుంది. అప్పుడు ప్రతిపక్ష పార్టీ అధికారంలోకి వస్తుంది. అప్పుడు నరహరిని ముఖ్యమంత్రిని చేయటమే కాకుండా అత్యంత ముఖ్యమయిన మంత్రిత్వశాఖలు ఇస్తామని ఆ పార్టీ ఆశ చూపింది. అంతే కాక పెద్దమొత్తంలో డబ్బు ఇవ్వటానికి కూడా ఆ పార్టీ ఒప్పుకుంది. నరహరి అందుకు అంగీకరించాడు. కానీ అధికారంలో ఉన్న పార్టీనుండి బయటకు రావాలంటే ఏదో ఒక కారణం కావాలి కదా! మహేష్ లాంటి నిజాయితీపరుడికి ద్రోహం చేసి పార్టీ బయటకు వెళ్ళాలంటే ప్రజల్లో తన పరపతి తగ్గుతుంది. అందుకే ముందుగా మహేష్ కి ప్రజల్లో ఉన్న పట్టు తగ్గించాలి. మహేష్ కూడా అవినీతికి అతీతుడేమీకాదని ప్రజలకు చెప్పాలి. ఆ అవకాశం అతనికి పానకాలు కల్పించబోతున్నాడు.

పానకాలు నిజంగానే అనుభవజ్ఞుడు. ఈ టెండరు తన బావమరిదికి సంపాదించి పెట్టటం వలన ఎంతో లాభం ఉండదని అతనికి తెలుసు. పైగా టెండరు తన బావమరిది కంపెనీకి ఖరారయిన మరుక్షణం ఎవడో ఒకపోటీదారు ఏ కోర్టుకో పోయి 'స్టే' తేకూడదనేం లేదు. తమ టెండర్లో లోపాలు ఉన్నాయి కాబట్టి కోర్టు పర్యవేక్షణలో ఆ టెండర్ క్యాన్సిల్ అయినా ఆశ్చర్యం లేదు. ఇవన్నీ జరగకుండా ఉండాలంటే తోటి పోటీదారులందరినీ కొనాలి. ఇదంతా చేసిన తరువాత తనకు మిగిలేదెంత? అందుకే పానకాలు మరొకపక్క నుండి నరుక్కువచ్చాడు. ఇప్పటివరకూ తన వర్గం ఎమ్మెల్యేలందరూ మహేష్ ప్రభుత్వానికి సపోర్ట్ చేస్తున్నారు. ఇకనుండి నరహరి వర్గంతో కలసి ప్రతిపక్ష పార్టీకి మద్దతు ఇస్తారు. దానికి ప్రతిఫలంగా అధికారంలోకి వచ్చాక ప్రజల సొమ్ము దోచుకోవటానికి ఇతనికి పూర్తి స్వేచ్ఛను ప్రభుత్వం కలిగిస్తుంది.

అన్నిటినీ మించి మహేష్ ప్రభుత్వానికి ఉన్న ప్రతిష్ఠను చెరిపివేయటానికి కావలసిన రుజువులు కూడా తన నరహరికి అందిస్తాడు. అందుకుగానూ బోలెడంత డబ్బు చేతులు మారే బేరం ఇంతకుముందే కుదిరిపోయింది. ఆ డబ్బు మళ్ళీ వచ్చే ఎన్నికల్లో గెలవటానికి ఉపయోగపడుతుందని పానకాలు ప్లాన్.

ఆ ప్లాను మీద ముఖ్యమంత్రి దగ్గరకు వెళ్ళిన పానకాలు, తనపనిలో ఎంతవరకు ఫలితం సాధించాడో... అని ఆలోచిస్తున్న నరహరికి లోపలకు నడిచి వస్తున్న పానకాలు కనిపించాడు.

“ఏమైంది? వెళ్ళినపని అయిందా?” ఆత్రంగా అడిగాడు నరహరి.

“ఏదైనా పనికి నన్ను పంపి ఏమయింది”

దని అడగకూడదయ్యా నరహరీ!” పైలు అతని ముందుకు తోస్తూ అన్నాడు పానకాలు.

ఆత్రంగా పైలంతా తిప్పి చూశాడు నరహరి. అందులో ఉన్న కాగితాలన్నీ అతనికి సంతృప్తిగా ఉండటంతో దాన్ని కాపీలు తియ్యటానికి పంపాడు.

“తర్వాతి స్టెప్ ఏమిటి?” అడిగాడు పానకాలు.

“చూస్తావుగా! నీకే తెలుస్తుంది...”

“పాపం కుర్రకుంక! ఆ ముఖ్యమంత్రిని చూస్తే జాలేసిందయ్యా! నమ్మకద్రోహం చేస్తున్నామేమో!”

“రాజకీయాల్లో జాలి చూపించావంటే గాలి తీసేస్తారు జాగ్రత్త!”

“నరే! కానియ్” సోఫాలో వెనక్కి వాలుతూ అన్నాడు పానకాలు.

మరొక అరగంటలో రాష్ట్రంలోని అన్ని దినపత్రికల కార్యాలయాలకు, టి.వి. ఛానెళ్ళ కార్యాలయాలకు కబురు అందింది. నరహరి ఒక ముఖ్యమయిన పత్రికా సమావేశం ఏర్పాటు చేశాడనీ, అందరూ తప్పనిసరిగా హాజరు కావాలనీ ఉంది అందులో.

పత్రికల వారికి సహజంగా ఒక ఇంట్యూషన్ ఉంటుంది. ఏది ముఖ్యమయిన సమావేశమో, ఏది కాదో వారికి ఇట్టే తెలిసిపోతుంది. అదీకాక నరహరి వర్గం ఇది ప్రభుత్వ భవితవ్యాన్ని తేల్చే సమావేశమని కొన్ని సూచనలు కూడా ఇచ్చింది. దానితో అనుభవజ్ఞులయిన విలేకరులకు వెంటనే అర్థమయిపోయింది, ఇదేదో కొంపలు కూల్చే సమావేశమని.

★ ★ ★

ఎదురుగా దాదాపు పాతిక మైకులు పెట్టి ఉండగా, హుందాగా, కుర్చీల్లో కూర్చున్నారు నరహరి, పానకాలు.

పత్రికా సమావేశం మొదలయింది.

ముందుగా క్లుప్తంగా నరహరి, పానకాలు మాట్లాడతారనీ, ఆ తరువాత విలేకరుల ప్రశ్నలకు సమాధానం చెప్తారని ప్రకటించారు.

నరహరి మాట్లాడటం మొదలు పెట్టాడు.

“నేనీ పార్టీలో చేరి ఎన్నాళ్లో కాలేదు. మీ అందరిలానే మహేష్ గారంటే నాకూ అభిమానం. ఆయన భావాలు, అభిప్రాయాలు నచ్చి ఈ పార్టీలో చేరాను. నాకంటే ఎక్కువ మీరు ఆయన్ని నమ్మారు. ఓట్లు వేశారు. గెలిపించారు. అధికారంలోకి తెచ్చారు. ఆయనా నన్ను ఆదరించాడు. మంత్రి పదవి ఇచ్చాడు. అంతా బానే ఉంది. అయినా ఏదో వెలితి. చిన్ని నా బొజ్జకు శ్రీరామరక్ష.. అనుకుంటూ మౌనంగా కూర్చోవచ్చు కానీ నా మనస్సాక్షి దానికి ఒప్పుకోవటం లేదు. అవినీతిని అంతం చేస్తామని ప్రజలకి వాగ్దానం చేసి అధికారంలోకి వచ్చాము. అప్పటినుండి మేము చేస్తున్నది ఏమిటని తరచి చూసుకుంటే సిగ్గేస్తుంది. తగినంత మెజారిటీ లేకపోవటం వలన అనుకున్న పనులు అనుకున్నట్లు చేయలేకపోతున్నామని మన ముఖ్యమంత్రి చెప్తున్నారు. అది అర్థం చేసుకోగలం! అయితే ప్రభుత్వమే అవినీతిలో కూరుకుపోతే దానిని ఏమి అనాలి? అధికారం నేడు ఉంటుంది. రేపు పోతుంది. దానికోసం ఆత్మను చంపుకొని ఈ పార్టీలో సభ్యునిగా, ఈ ప్రభుత్వంలో భాగంగా ఉండలేను. జరుగుతున్న అవినీతిలో పాలు పంచుకోలేను. అందుకే నా సహచర ఎమ్మెల్యేలందరితో కలిసి బయటకు వెళ్లిపోతున్నాను. అలాగే ఈ ప్రభుత్వానికి మద్దతు కూడా ఉపసంహరించుకుంటున్నాను”

హాలంతా కలకలం రేగింది. నరహరి చెప్తున్న మాటలు నిజమయితే ప్రభుత్వం కూలిపోతుంది మరి! ఈలోపు ఎవరో విలే

కరి అడిగాడు “మీరు ప్రతిపక్ష పార్టీలో చేరుతున్నారని వినిపిస్తోంది. నిజమేనా? ”

“నా భవిష్యత్తు కార్యచరణ గురించి ఇంకా ఆలోచించుకోలేదు. అయినా రాజకీయాలన్నాక ఏదో ఒక పార్టీలో ఉండాలిగా! అధికారాన్నీ, అధికార పార్టీని వదులుకుని బయటకు వస్తున్నానంటేనే నేనెంత నిస్వార్థపరుడినో తెలుస్తుంది. ఈ విషయాలన్నీ ప్రజలకు చేరవేస్తారనే మిమ్మల్ని పిలిచింది” వివరణ ఇచ్చాడు నరహరి.

ఈ లోపు పాసకాలు తను కూడా మైకు ముందుకు వచ్చి ప్రభుత్వానికి మద్దతు ఉపసంహరించుకుంటున్నట్లు ప్రకటించాడు.

అప్పటి నుండి విలేకరుల ప్రశ్నలు మొదలయ్యాయి.

“మీతో పాటు మీకు మద్దతు ఇచ్చే ఇరవైమంది ఎమ్మెల్యేలు బయటకు వస్తారని గ్యారెంటీ ఏమిటి? ”

ఒక విలేకరి నరహరిని అడిగాడు.

“మా ఇరవైమంది ఎమ్మెల్యేలు మాత్రమే కాదు, అవినీతిని వ్యతిరేకించే ఎమ్మెల్యేలందరూ బయటకు వస్తారు. చివరకు ముఖ్యమంత్రి ఒక్కడే పార్టీలో మిగిలిపోతాడు. ఇంకా సేపట్లో గవర్నర్ గారి దగ్గరకు మా ఇరవైమంది ఎమ్మెల్యేలతో కలిసి వెళ్తున్నాను. గవర్నర్ గారి ముందే మా బలం ప్రదర్శిస్తాం!”

మరో విలేకరి పాసకాలు వైపు తిరిగాడు. “అసలు మీరు మద్దతు ఉపసంహరించుకోవటానికి కారణం ఏమిటి? ” అని అడిగాడు.

“అవినీతయ్యా. అవినీతి! ప్రభుత్వం కుళ్ళిపోయింది. ఇక దీనికి మద్దతు ఇచ్చి మా ఆత్మను చంపుకోలేం! అందుకే మద్దతు విరమించుకుంటున్నాము. అంతకు మించి ప్రత్యేక కారణం ఏమీ లేదు. ఏ అవినీతిని అంతం చేయాలని ఈ ప్రభుత్వానికి మద్దతు ఇచ్చామో, దానినే

పెంచి పోషిస్తున్నాడు ఈ ముఖ్యమంత్రి. మా జిల్లా ప్రజలకి ఎంతో అవసరమయిన ఇరిగేషన్ ప్రాజెక్ట్ ఎప్పటినుండో పెండింగ్ లో ఉంది. ‘ఏమిటయ్యా కారణం?’ అని అడిగా. నిస్పృహగా వాటాలు తేల్చమని అడిగాడు ఆ ముఖ్యమంత్రి. మా బాపమరిది కంపెనీకి టెండరు వచ్చేటట్లు చూస్తాడంట, ప్రతిఫలంగా అతనికి వాటా ఇవ్వాలంట. మీరు నమ్మరని తెలుసు. ముఖ్యమంత్రి మీద మీకు అంత నమ్మకం. అందుకే, ఇదిగో ఫైలు మీద సంతకం కూడా చేయించుకు వచ్చాను. మీరే

చూడండి. అర్హత లేని కంపెనీకి, అది నా బాపమరిదికి అయినా సరే, టెండరు రావటాన్ని నేను సహించలేకపోయాను. అందుకే మద్దతు వాపసు తీసుకుంటున్నాను”

“ఇంతకీ మీ డిమాండ్లేమిటి? ”

“ఇంతచెప్పినా ఇంకా అర్థం కాలా!! అవినీతి ముఖ్యమంత్రి రాజీనామా చెయ్యాలయ్యా!!” అన్నాడు పాసకాలు.

★ ★ ★

“ఇది పచ్చిమోసం” కోపంగా అన్నాడు మహేష్.

“రాజకీయాల్లో మోసాలు ఉండవు.